

3 संस्थानों में कैम्पस • 702 स्टूडेंट्स ने देश की बड़ी कंपनियों में पाई नौकरी रांची में मैनेजमेंट की पढ़ाई का क्रेज बढ़ा, 37 लाख के पैकेज पर नौकरी ले रहे छात्र

रांची | राजधानी रांची मैनेजमेंट की पढ़ाई के केंद्र के रूप में तेजी से अपनी जगह बना रही है। यहां के तीनों प्रमुख मैनेजमेंट संस्थानों आईआईएम, एक्सआईएसएस व बीआईटी, मेसरा में सत्र 2020-22 के प्लेसमेंट रिकॉर्ड पर नजर डालें तो स्पष्ट पता चलता है। तीनों संस्थानों में देश की

बड़ी कंपनियों द्वारा चलाए गए ऑनलाइन प्लेसमेंट ड्राइव में लगभग 100 प्रतिशत स्टूडेंट्स का चयन हुआ है, वह भी 37 लाख रुपए सालाना के पैकेज पर। कुल 702 युवाओं को नौकरी मिली है। सबसे ज्यादा आईटी, कंसल्टिंग, फाइनांस व बैंकिंग सेक्टर की कंपनियों ने नौकरी दी है।

आईआईएम

एमबीए के 253 व एचआर के 72 स्टूडेंट्स को मिली नौकरी



आईआईएम, रांची में 100% प्लेसमेंट हुआ है। इनमें एमबीए के 253 व एचआर के 72 स्टूडेंट्स हैं। एमबीए में हाईएस्ट पैकेज 32.21 लाख व एवरेज पैकेज 16.17 लाख है। वहीं, आईटी सेक्टर में 32.40%, कंसल्टिंग सेक्टर में 20.60% छात्रों को जॉब मिला है। इसके अलावा ई-कॉमर्स, फिनटेक, एडुटेक, फार्मा, डिजिटल मीडिया आदि सेक्टरों में प्लेसमेंट हुआ है। वहीं, एमबीए एचआर में भी हाईएस्ट पैकेज 32.21 लाख और एवरेज पैकेज 15.63 लाख रुपए तक गया है।

एक्सआईएसएस

उत्कृष्ट प्रदर्शन करते हुए 276 स्टूडेंट्स ने ली जॉब



एक्सआईएसएस के चीफ प्लेसमेंट कॉर्डिनेटर डॉ. अमर एरोन तिग्गा ने बताया कि कैम्पस प्लेसमेंट में छात्रों ने उत्कृष्ट प्रदर्शन किया है। कुल 276 स्टूडेंट्स का प्लेसमेंट हुआ है। इसके अलावा 11 स्टूडेंट्स का प्री प्लेसमेंट भी हुआ है। इस साल हाईएस्ट पैकेज 20.50 लाख तक गया है। वहीं, एवरेज पैकेज 7.06 लाख रुपए रहा है। यहां पिछले साल की अपेक्षा इस साल हाईएस्ट पैकेज में 36.67 प्रतिशत और एवरेज पैकेज में 23.4 प्रतिशत की बढ़ोतरी हुई है।

बीआईटी मेसरा

सबसे ज्यादा फाइनांस सेक्टर में 40% प्लेसमेंट



डिपार्टमेंट ऑफ मैनेजमेंट बीआईटी, मेसरा में सभी योग्य छात्रों का प्लेसमेंट हो गया है। इनमें 90 प्रतिशत छात्रों का ऑनलाइन माध्यम से प्लेसमेंट हुआ है। हाईएस्ट पैकेज 13.5 लाख रुपए मिला है। इसमें सबसे ज्यादा प्लेसमेंट फाइनांस सेक्टर में 40 प्रतिशत व कंसल्टिंग सेक्टर में 20 प्रतिशत छात्रों का रिक्रूटमेंट हुआ है। साथ ही, बैंकिंग, एडुटेक व फिनटेक में छात्रों का प्लेसमेंट हुआ है। यहां से कुल 90 स्टूडेंट्स का प्लेसमेंट हुआ है।